

د املاکو، تاسیساتو او ودانی پروگرام



پښتو
Pashto

د املاکو، تاسیساتو او ودانی پروگرام د هغو کسانو لپاره ترتیب شوی څوک چې د املاکو او ودانیو دننه او دباندې بیارغونې او ساتنې په برخه کې کار کولو سره لیوالتیا لري.

که چېرې د پارکونو ساتنې او ځمکه جوړونې په برخه کې کار کولو سره لیوالتیا لرئ نو دا پروگرام ستاسو لپاره هم مناسب دی.

د دې لپاره شرط دا دی چې د نورو خلکو سره په ګډه کار کول او د خدمت په څانګه کې دنده ترسره کول ستاسو خوښ وي ځکه چې ستاسو به د نورو خلکو سره سر او کار وي.

Skolverket

Utbildningsinfo

تاسو په دې پروگرام کې لاندې چارې زده کولی شئ

تاسو ته به موقع برابره وي چې د ودانیو ساتنې او د ساختمانی په چوکاټ کې د کار کولو تمرین وکړئ. تاسو به د پروگرام په بهیر کې تمرین وکړئ چې د ودانیو دننه او دباندې برخه سمبالول په کوم ډول کېږي.

دا راز دندې کیدی شي د رغونې، د ودانی ساتنې او رنگمالي څخه عبارت وي. د باندې دندې کیدی شي د ځمکې او د چمنونو ساتلو په برخه کې وي.

ستاسو لپاره به زمينه برابره وي چې د راز راز وسایلو او سامان سم استعمال او ساتنه زده کړئ.

د پروگرام په بهیر کې به تاسو د نورو سره اوره په اوره کار کولو، د نورو خلکو سره د خبرو اترو او په ښه اخلاق مخ کېدلو مشق او تمرین هم وکړئ.

د کاري چاپیریال مسایل د پروگرام اړینه برخه ده او هدف یې دا دی چې تاسو په راتلونکي وخت کې د کار په ځای کې د ژوبلېدو څخه وژغورل شئ او د غوره روغتیا څخه برخمن اوسئ.

پروگرام په لاندې ډول ترتیب شوی دی

د ځانګړې لېسې عمومي مضمونونه

د ملي پروګرامونو په چوکاټ کې داسې مضمونونه شتون لري چې سر ته رسول یې د ټولو زده کوونکو لپاره اجباري وي. دا د ځانګړې لېسې عمومي مضمونونو په نوم یادېږي. نوموړي مضمونونه په لاندې ډول دي:

- انګلیسي
- هنري فعالیت
- تاریخ
- بدني روزنه او روغتیا
- ریاضي
- طبیعي علوم
- دیني علوم
- ټولنیز علوم
- سویډني د باندینۍ ژبې په حیث

د پروګرام عمومي مضمونونه

نوموړی پروګرام ځانګړي مضمونونه لري چې دا د پروګرام عمومي مضمونونو په نوم یادېږي. د املاکو، تاسیساتو او ودانۍ پروګرام کې شامل ټول زده کوونکي باید لاندیني مضمونونه ولولي:

- تاسیسات او ودانۍ
- د ودانیو ساتل
- خدمت او د خلکو سره چلند

د پروګرام اختصاصي مضمونونه

د پروګرام په چوکاټ کې یو شمېر نور مضمونونه هم لولئ چې له دې لارې په خپله رشته کې ژوره پوهه ترلاسه کوئ. دا راز مضمونونه د پروګرام اختصاصي مضمونونو په نوم یادېږي.

دا چې مختلف ښوونځي د پروګرام اختصاصي مضمونونو په برخه کې بېلابېل مضمونونه وړاندې کوي نو کولی شئ چې د خپلې خوښې ښوونځي سره اړیکه ونیسئ او په دغه ښوونځي کې وړاندې کېدونکي د پروګرام اختصاصي مضمونونو په هکله مالومات ترلاسه کړئ.

تاسو کولی شئ د www.skolverket.se په وېبپاڼه کې د Förskola och skola سرلیک لاندې د پروګرام اختصاصي مضمونونو په هکله نور ولولئ .

اختیاري مضمونونه

تاسو به د پورتنیو مضمونونو سرپرېره یو لړ اختیاري مضمونونه هم غوره کړئ. تاسو کولی شئ چې داسې یو څو مضمونونه غوره کړئ چې د دې پروگرام برخه نه وي خو د ښوونځي ټول زده کوونکي یې د لوستلو حق لري.

د مضمون نصاب

د ځانګړې لېسې هر مضمون د نمره لرونکو کورسونو څخه جوړه یوه جلا د مضمون نصاب لري.

که چېرې تاسې یې لیاقت ولرئ نو کېدی شي سرښوونکی تاسو ته اجازه درکړي چې د عادي لېسې مضمونونه یا ځینې کورسونه هم ولولئ. په دې توګه به په خپلو زده کړو کې لاریاتې ننگونې او د زیار ویستلو موقع ولرئ.

نمرې

د یو کورس په پای کې نمرې درکول کېږي. ښوونکی به ستاسې د پوهې ارزونه کوي او د A، C، او E د نمرو جدول کې شته معیارونو سره به یې پرتله او مقایسه کوي.

د کار په ځای کې زده کړه

تاسو به د پروګرام په اوږدو کې لاسته راغلي مهارتونه د کار ځای کې تمرین کړئ او په عملي توګه به ترې ګټه پورته کړئ. دا د کار په ځای کې زده کړې (api) په نوم یادېږي.

د ځانګړې لېسې د ډیپلوم پروژه

د دې لپاره چې ثابتې کړئ چې تاسو د زده شویو کاري دندو څخه د عمل په ډګر کې ګټه پورته کولو لپاره پوره چمتو یاست باید د ځانګړې لېسې د ډیپلوم پروژه ترسره کړئ.

دا چې د ځانګړې لېسې د ډیپلوم پروژه ستاسو د زده کړې مجموعي کیفیت په ډاګه کوي نو ځکه به دا پروژه د نوموړې تعلیمي دورې په پای کې ترسره کوي.

انفرادي درسي پلان

تاسو به يو انفرادي درسي پلان ولرئ. په انفرادي درسي پلان کې ليکل شوي وي چې د لېسې (ثانوي دورې) په بهير کې به تاسو کوم کوم مضمونونه او کورسونه لولئ. ستاسو د زده کړو محتوا په هکله ټولې پرېکړې ستاسو انفرادي درسي پلان کې ثبت وي.

د ځانگړې لېسې څخه د فراغت ډيپلوم

کله چې تاسو د څلور کاله زده کړو څخه وروسته د ځانگړې لېسې څخه فراغت ترلاسه کړئ نو د ځانگړې لېسې د فراغت ډيپلوم درکول کېږي چې له دې څخه په ډاگه کېږي چې تاسو د ځانگړې لېسې په پای کې د کومو مهارتونو او تجربو څخه برخمن ياست.

د ځانگړې لېسې څخه د فراغت ډيپلوم په ډاگه کوي چې تاسو د ځانگړې لېسې څلور کلنې دورې په جريان کې د کريدیت په حساب په کومه اندازه زده کړه سر ته رسولې ده.

که چېرې تاسې په کورسونو کې جمله ۲۵۰۰ کريدیتونو په اندازه د برياليتوب نمرې ترلاسه کړې وي نو بيا د ځانگړې لېسې څخه د فراغت يوه بشپړه شهادتنامه لرئ.

تاسو د پروگرام چارې په لاندې ډول سر ته رسوئ

تاسو به د پروگرام په بهير کې دواړه عملي او نظري زده کړې ولرئ چې هره يوه يې بېلابېلو دندو څخه تشکیل شوي وي.

تاسو لپاره به زمينه مساعده وي چې په مستقله توگه او د نورو سره اوږه په اوږه کار وکړئ. په پروگرام کې به تاسو ته به موقع برابرې وي چې د همکارۍ په برخه کې ځان پياوړی کړئ.

همدا راز به تاسو د مسؤليت پر غاړه اخيستلو تمرين هم وکړئ. د پروگرام په بهير کې کولی شئ چې د يو کار لپاره پلان نيولو، عملي کولو او سر ته رسولو تمرين هم وکړئ.

سربېره پر دې به نورو خلکو ته د خپلو کاري دندو ترسره کولو په اړه تشریح وړاندې کولو تمرين هم وکړئ.